

प॒रे॒यि॒वाँसं॑ प॒र॒व॒तो म॒हीर॑नु ब॒हुभ्यः॑ पन्था॑मनुपस्प॒शान॑म् ।
वै॒व॒स्व॒तं स॒ंग॒म॒नं ज॒नानां॑ य॒मं रा॒जानं॑ ह॒विषा॑ दु॒वस्य॑ ॥

परेयिवांसं पर्यागतवन्तम् । प्रवत उद्धतो निवत इति ।
अवतिर्गतिकर्मा । बहुभ्यः पन्थानमनुपस्पाशयमानम् ।
वैवस्वतम् । संगमनं जनानाम् । यमं राजानं हविषा दुवस्येति
। दुवस्यतिराप्नोतिकर्मा ।
अग्निरपि यम उच्यते । तमेता ऋचोऽनुप्रवदन्ति २०

से॒ने॒व सृ॒ष्टा॒मं द॒धा॒त्य॒स्तु॒र्न दि॒द्यु॒त्त्वे॒षप्र॑तीका ॥
य॒मो ह॑ जा॒तो य॒मो ज॒नित्वं॑ जा॒रः क॒नीनां॑ प॒तिर्ज॒नीना॑म् ॥
तं व॑श्च॒राथा॑ व॒यं व॑स॒त्यास्तं॑ न गा॒वो न॑क्ष॒न्त इ॒द्धम् ॥

इति द्विपदाः । सेनेव सृष्टा भयं वा बलं वा दधाति । अस्तुरिव
दिद्युत्त्वेषप्रतीका । भयप्रतीका । बलप्रतीका यशःप्रतीका
महाप्रतीका दीप्तप्रतीका वा ।

य॒मो ह॑ जा॒त इ॒न्द्रै॒ण स॒ह स॒ंगतः॑ ।
य॒मावि॒हेह॑ मा॒तरा ॥

इत्यपि निगमो भवति ।
यम इव जातः । यमो जनिष्यमाणः । जारः कनीनाम् ।
जरयिता कन्यानाम् । पतिर्जनीनाम् । पालयिता जायानाम् ।
तत्प्रधाना हि यज्ञसंयोगेन भवन्ति ।

तृ॒तीयौ अ॒ग्नि॒ष्टे प॒तिः । इत्यपि निगमो भवति ।

तं वः । चराथा चरन्त्या । पश्वाहुत्या । वसत्या च ।
निवसन्त्या । औषधाहुत्या । अस्तं यथा गाव आप्नुवन्ति
तथाप्नुयाम् । इद्धं समृद्धं भोगैः ।